



تاریخ: 09-06-2017

ریفرنس نمبر: Lar 6628

کیا فرماتے ہیں علمائے کرام اس مسئلہ کے بارے میں کہ روزہ دار سحری کے وقت کھانا کھا رہا ہو کہ اس دوران سحری کا وقت ختم ہو جائے، صبح صادق طلوع کر آئے اور فجر کی اذان شروع ہو جائے تو اب روزہ دار کا کھانا جاری رکھنا کیسا ہے؟ بعض لوگ سنن ابو داؤد شریف کی درج ذیل روایت کو دلیل بناتے ہوئے کہتے ہیں کہ سحری کا وقت ختم ہونے کے باوجود فجر کی اذان کے وقت کھانا درست ہے۔ روایت یہ ہے: ”عن أبي هريرة قال: قال رسول الله صلى الله عليه وسلم: «إذا سمع أحدكم النداء والإناء على يده فلا يضعه حتى يقضي حاجته منه»“ ترجمہ: حضرت ابو ہریرہ رضی اللہ تعالیٰ عنہ روایت کرتے ہیں رسول اللہ عزوجل وصلى الله تعالى عليه وآله وسلم نے ارشاد فرمایا: جب تم میں سے کوئی نداء سنے اور برتن اس کے ہاتھ میں ہو تو جب تک اس سے اپنی حاجت نہ پوری کرے، اسے نہ رکھے۔

(سنن ابی داؤد، باب فی الرجل یسمع النداء والائناء علی یدہ، ج 02، ص 304، مطبوعہ بیروت)

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

بحکم قرآن سحری کرنے کی اجازت اس وقت تک ہے جب تک فجر یعنی صبح صادق طلوع نہ کرے، جب فجر یعنی صبح صادق طلوع کر آئے اس کے بعد روزہ دار کے لیے کھانا کھانا حرام ہے۔ قرآن پاک میں ارشاد خداوندی ہے: ﴿وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ۖ ثُمَّ أَتَّبُوا الصِّيَامَ إِلَىٰ اللَّيْلِ﴾ ترجمہ کنز الایمان: اور کھاؤ اور پیو یہاں تک کہ تمہارے لئے ظاہر ہو جائے سفیدی کا ڈورا سیاہی کے ڈورے سے (پو پھٹ کر) پھر رات آنے تک روزے پورے کرو۔

اس آیت مبارکہ کے تحت محمد بن جریر طبری (متوفی: 310ھ) تفسیر طبری میں تحریر فرماتے ہیں: ”عن ابن عباس: ﴿وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ۖ ثُمَّ أَتَّبُوا الصِّيَامَ إِلَىٰ اللَّيْلِ﴾ یعنی اللیل من النهار فأحل لكم المجامعة والأكل والشرب حتى يتبين لكم الصبح، فإذا تبين الصبح حرم عليهما المجامعة والأكل والشرب حتى يتموا الصيام إلى الليل“ ترجمہ: حضرت ابن عباس رضی اللہ تعالیٰ عنہ سے اس آیت مبارکہ ”اور کھاؤ اور پیو یہاں تک کہ تمہارے لئے ظاہر ہو جائے سفیدی کا ڈورا سیاہی کے ڈورے سے“ کی تفسیر میں مروی ہے کہ سفیدی کا ڈورا سیاہی کے ڈورے سے جدا ہو جائے، اس سے مراد ہے کہ رات دن سے جدا ہو جائے۔ پس تمہارے لیے ہمبستری اور کھانا پینا اس وقت تک حلال ہے جب تک تمہارے لیے صبح نہ ظاہر ہو جائے پس جب صبح ظاہر ہو جائے تو روزہ داروں پر ہمبستری، کھانا پینا حرام ہے یہاں تک کہ وہ روزے کو رات تک پورا کریں۔ (تفسیر طبری، ج 03، ص 511، مؤسسة الرسالة)

اسی طرح صحیح احادیث مبارکہ میں بھی اس بات کو واضح کیا گیا ہے کہ سحری اسی وقت تک کھانی ہے جب تک صبح صادق نہ ہو جائے پس جب صبح صادق ہو جائے تو اب سحری کرنا ختم کر دیا جائے۔ صحیح مسلم شریف میں ہے: ”عن سمرة بن جندب رضي الله عنه، قال: قال رسول الله صلى الله عليه وسلم: «لا يغرنكم من سحوركم أذان بلال، ولا بياض الأفق المستطيل هكذا، حتى يستطير هكذا» وحكاة حماد

بیدیدہ، قال: یعنی معترضاً“ ترجمہ: حضرت سمرہ بن جندب رضی اللہ تعالیٰ عنہ سے مروی ہے فرمایا: رسول اللہ عزوجل وصلى الله تعالى عليه وآله وسلم نے ارشاد فرمایا: تمہیں تمہاری سحری سے دھوکے میں نہ ڈالے بلال کی اذان اور نہ افق کی اس طرح لمبی سفیدی یہاں تک کہ اس طرح پھیل جائے اور حمد نے اس کو اپنے ہاتھوں کے ساتھ بیان کیا، فرمایا: یعنی چوڑائی میں۔

(صحیح مسلم، باب بیان ان الدخول فی الصوم یحصل بطلوع الفجر، وان له الاكل وغيره حتى یطلع الفجر الخ، ج 02، ص 770، بیروت) صحیح مسلم میں اس سے اگلی روایت یوں ہے: ”عن سوادة قال: سمعت سمرة بن جندب رضي الله عنه، وهو یخطب یحدث عن النبي صلى الله عليه وسلم، أنه قال: «لا یغرنکم نداء بلال ولا هذا البیاض حتی یبدو الفجر - أو قال - حتی ینفجر الفجر»“ ترجمہ: حضرت سوادہ رضی اللہ تعالیٰ عنہ سے مروی ہے فرمایا: میں نے حضرت سمرہ بن جندب رضی اللہ تعالیٰ عنہ کو خطبہ میں نبی کریم صلی اللہ تعالیٰ علیہ وآلہ وسلم سے حدیث بیان کرتے سنا کہ آپ صلی اللہ تعالیٰ علیہ وآلہ وسلم نے فرمایا: نہ تمہیں بلال کی اذان دھوکے میں ڈالے اور نہ یہ سفیدی یہاں تک کہ فجر ظاہر ہو جائے یا فرمایا: یہاں تک کہ فجر پھوٹ پڑے۔

(صحیح مسلم، باب بیان ان الدخول فی الصوم یحصل بطلوع الفجر، وان له الاكل وغيره حتى یطلع الفجر الخ، ج 02، ص 770، بیروت) پس آیت مبارکہ اور احادیث صحیحہ سے یہ بات ثابت ہوئی کہ سحری کرنے کا وقت طلوع صبح صادق تک ہے جب صبح صادق طلوع کر آئے تو اب روزہ دار کے لیے کھانا پینا حرام ہے۔

اب رہی وہ روایت جو سنن ابی داؤد کے حوالے سے سوال میں مذکور ہے تو اس کی توجیہات میں محدثین نے درج ذیل کلام فرمایا ہے:

سنن ابی داؤد کی روایت میں جو لفظ ”نداء“ مذکور ہے اس کا مطلب ہے نماز کے لیے بلانا۔

(الف) اب اس بلانے سے مغرب کی نماز کی اقامت بھی مراد ہو سکتی ہے کہ جب کسی کا روزہ ہو اور مغرب کی نماز کی اقامت اس حال میں ہو کہ اس کے سامنے کھانا ہو تو اپنی حاجت پوری کر لے۔

اس معنی کی تائید صحیح ابن حبان میں ہے: ”عن أنس قال قال رسول الله صلى الله عليه وسلم: "إذا أقيمت الصلاة وأحدكم صائم فليبدأ بالعشاء قبل صلاة المغرب ولا تعجلوا عن عشاءكم“ ترجمہ: حضرت انس بن مالک رضی اللہ تعالیٰ عنہ سے مروی ہے فرمایا: رسول اللہ عزوجل وصلى الله تعالى عليه وآله وسلم نے فرمایا: جب نماز قائم کی جائے اور تم میں سے کسی کا روزہ ہو تو اسے چاہیے مغرب کی نماز سے پہلے کھانا کھالے اور اپنے رات کے کھانے سے جلدی نہ کرو۔

(صحیح ابن حبان، باب فرض الجماعة والاعذار التي تبيح تركها، ج 05، ص 422، مؤسسة الرسالة، بیروت)

اسی وجہ سے حضرت عبد اللہ بن عمر رضی اللہ تعالیٰ عنہما کا جس دن روزہ ہوتا اور رات کا کھانا آجاتا تو آپ پہلے کھانا کھاتے پھر نماز ادا فرماتے۔ چنانچہ صحیح ابن حبان میں ہے: ”كان ابن عمر إذا غربت الشمس وتبين له الليل، فكان أحياناً يقدم عشاءه وهو صائم والمؤذن يؤذن، ثم يقيم وهو يسمع فلا يترك عشاءه ولا يعجل حتى يقضي عشاءه، ثم يخرج فيصلي، ويقول: قال رسول الله صلى الله عليه وسلم: لا تعجلوا عن عشاءكم إذا قدم إليكم“ ترجمہ: جب سورج غروب ہوتا اور رات حضرت عبد اللہ بن عمر رضی اللہ تعالیٰ عنہما کے لیے واضح ہو جاتی تو بعض اوقات آپ کے سامنے رات کا کھانا لایا جاتا اور آپ روزے سے ہوتے اور مؤذن اذان کہتا پھر اقامت کہتا اور آپ سن رہے ہوتے تھے تو اپنی رات کا کھانا ترک نہ فرماتے اور جلدی نہ کرتے جب تک رات کا کھانا مکمل نہ کر لیتے پھر باہر تشریف لے جا کر نماز ادا فرماتے اور فرماتے رسول اللہ عزوجل وصلى الله تعالى عليه وآله وسلم نے ارشاد فرمایا: جب تمہارے سامنے رات کا کھانا لایا جائے تو اس سے جلدی نہ کرو۔

(صحیح ابن حبان، باب فرض الجماعة والاعذار التي تبيح تركها، ج 05، ص 420، مؤسسة الرسالة، بیروت)

(ب) اس بلانے سے اذان بھی مراد ہو سکتی ہے اور اگر اذان مراد ہو تو پھر اس میں احتمال ہے کہ یا تو مغرب کی اذان مراد ہے کہ اگر کسی اور مقصد کے لیے برتن ہاتھ میں لیا ہوا تھا کہ اذان ہو گئی تو اب برتن رکھنے سے پہلے افطار کر لو تاخیر نہ کرو۔ مرقاة المفاتیح میں ہے: ”وقال ابن حجر تبعاً للطیبی: إيماء ويصح أن يراد من الحديث طلب تعجيل الفطر، أي إذا سمع أحدكم نداء المغرب وصادف ذلك أن الإناء في يده لحالة أخرى فليبادر بالفطر منه ولا يؤخر إلى وضعه“ ترجمہ: اور ابن حجر نے طیبی کی اتباع میں اشارۃً فرمایا کہ اس حدیث سے افطار میں تعجیل کی طلب مراد لینا بھی صحیح ہو سکتا ہے یعنی مطلب یہ ہو گا کہ جب تم میں سے کوئی مغرب کی اذان سنے اس حال میں کہ اس کے ہاتھ میں کسی دوسرے مقصد کے لیے برتن ہو تو اس سے افطار کرنے میں جلدی کرے اور اس کے رکھنے تک افطار کو موخر نہ کرے۔

(مرقاة المفاتیح شرح مشکاة المصابیح، باب فی مسائل متفرقة من کتاب الصوم، ج 04، ص 1384، دار الفکر، بیروت، لبنان)

اسی طرح فیض القدير میں علامہ مناوی علیہ الرحمۃ اس کا ایک احتمال یہی بیان فرماتے ہیں، عبارت یہ ہے: ”وقيل المراد أذان المغرب فإذا

سمعه الصائم والإناء في يده فلا يضعه بل يفطر فوراً محافظة على تعجيل الفطر“

(فيض القدير شرح الجامع الصغير، باب الهمزة، ج 01، ص 377، المكتبة التجارية، مصر)

(ج) یا اس سے حضرت بلال رضی اللہ تعالیٰ عنہ کی وہ اذان مراد ہوگی جو صبح صادق ہونے سے پہلے رات میں اذان دیتے تھے۔ تو اب مطلب ہو گا کہ بلال کی اذان ہو اور تم سحری کھا رہے ہو تو سحری کھانا بند نہ کرو بلکہ کھاتے رہو جب تک عبد اللہ ابن ام مکتوم اذان نہ دے۔ پس اب بھی اگر کہیں کوئی صبح صادق سے پہلے اذان دیتا ہے اور سحری کرنے والے کو معلوم ہے کہ ابھی صبح صادق نہیں ہوئی تو وہ کھانا پینا جاری رکھ سکتا ہے جب تک صبح صادق طلوع نہ ہو جائے۔ السنن الکبریٰ للبیہقی میں ہے: ”وقول النبي صلى الله عليه وسلم "إذا سمع أحدكم النداء والإناء على يده" خبراً عن النداء الأول ليكون موافقاً لما أخبرنا أبو عبد الله الحافظ، أنبأ أبو الفضل بن إبراهيم، ثنا أحمد بن سلمة، ثنا إسحاق بن إبراهيم، أنبأ جرير، والمعتمر بن سليمان، عن سليمان التيمي، عن أبي عثمان النهدي، عن عبد الله بن مسعود، عن رسول الله صلى الله عليه وسلم قال: "لا يمتنع أحد منكم أذان بلال من سحوره، فإنما ينادي ليوقظ نائمكم، ويرجع قائمكم“ ترجمہ: نبی کریم صلی اللہ تعالیٰ علیہ وآلہ وسلم کا فرمان: ”جب تم میں سے کوئی نداء سنے اور اس برتن اس کے ہاتھ میں ہو“ اس میں یہ احتمال ہے کہ یہاں پہلی اذان کے متعلق بات کی گئی ہو، اور یہ احتمال اس لیے بیان کیا ہے تاکہ یہ اس روایت کے موافق ہو جائے جو حضرت عبد اللہ بن مسعود رضی اللہ تعالیٰ عنہ نے رسول اللہ عزوجل و صلی اللہ تعالیٰ علیہ وآلہ وسلم سے روایت کیا کہ آپ صلی اللہ تعالیٰ علیہ وآلہ وسلم نے ارشاد فرمایا: ”تم میں سے کسی کو بلال کی اذان اس کی سحری سے نہ روکے کہ وہ اذان اس لیے دیتے ہیں کہ تم میں سے سونے والا جاگ جائے اور قیام کرنے والا واپس آجائے۔“

(السنن الكبرى للبيهقي، كتاب الصيام، ج 04، ص 369، دار الكتب العلمية، بيروت)

اس معنی کی تائید میں بخاری شریف کی یہ روایت ہے: ”عن عبد الله بن عمر: أن رسول الله صلى الله عليه وسلم قال: «إن بلالا

ينادي بليل، فكلوا واشربوا حتى ينادي ابن أم مكتوم“ ترجمہ: حضرت عبد اللہ بن عمر رضی اللہ تعالیٰ عنہما سے مروی ہے کہ رسول اللہ عزوجل و صلی اللہ تعالیٰ علیہ وآلہ وسلم نے ارشاد فرمایا: بے شک بلال رات میں اذان دیتے ہیں تو تم کھاؤ اور پیو جب تک ابن ام مکتوم اذان نہ دے۔

(صحيح البخارى، كتاب الاذان، باب الاذان بعد الفجر، ج 01، ص 127، دار طوق النجاة)

اسی معنی کی تائید و وضاحت میں حضرت ابن عباس رضی اللہ تعالیٰ عنہما کا فتویٰ بھی ہے۔ چنانچہ مصنف عبد الرزاق میں ہے: ”سئل ابن

عباس عن الرجل يسمع الأذان، وعليه ليل قال: «فليأكل» ترجمہ: حضرت ابن عباس رضی اللہ تعالیٰ عنہما سے اس شخص کے متعلق سوال کیا

گیا جو اذان سنتا ہے حالانکہ ابھی رات باقی ہے تو جواب میں فرمایا: اسے کھانا کھاتے رہنا چاہیے۔

(مصنف عبدالرزاق، باب الطعام والشراب مع الشک، ج 04، ص 172، المجلس العلمی، الہند)

علامہ خطابی (متوفی: 388ھ) سنن ابی داؤد کی شرح معالم السنن میں سنن ابی داؤد کی سوال میں مذکور روایت ذکر کرنے کے بعد اسی توجیہ کو اپنے ان الفاظ میں بیان فرماتے ہیں: ”قلت هذا على قوله إن بلالاً يؤذن بليل فكلوا واشربوا حتى يؤذن ابن أم مكتوم“ ترجمہ: میں کہتا ہوں: یہ روایت آپ صلی اللہ تعالیٰ علیہ وآلہ وسلم کے اس فرمان کے مطابق ہے کہ بلال رات میں اذان دیتے ہیں تو تم اس وقت تک کھاؤ پیو جب تک ابن ام مکتوم نہ اذان دے۔ (معالم السنن، کتاب الصیام، ومن باب الرجل يسمع النداء والائناء على يده، ج 02، ص 106، المكتبة العلمية)

مرقاۃ میں اسی روایت کی توجیہ میں یہ لکھا ہے: ”وهذا إذا علم أو ظن عدم الطلوع وقال ابن الملك: هذا إذا لم يعلم طلوع الصبح، أما إذا علم أنه قد طلع أو شك فيه فلا“ ترجمہ: اور یہ اس صورت میں ہے جبکہ سحری کرنے والے کو معلوم ہو یا ظن غالب ہو کہ ابھی صبح صادق طلوع نہیں ہوئی اور ابن ملک نے فرمایا: یہ اس صورت میں ہے جبکہ اسے صبح صادق کے طلوع کا علم نہ ہو بہر حال جب اسے طلوع کا علم ہو جائے یا اس میں شک ہو تو اس صورت میں کھانا جاری رکھنے کی اجازت نہیں ہے۔

(مرقاۃ المفاتیح شرح مشکاة المصابیح، باب فی مسائل متفرقة من کتاب الصوم، ج 04، ص 1384، دار الفکر، بیروت)

فیض القدیر شرح الجامع الصغیر میں علامہ مناوی (متوفی: 1031ھ) علیہ الرحمۃ نے بھی مرقاۃ کی مثل تاویل فرمائی ہے اور علامہ رافعی سے علامہ خطابی کی مثل روایت کیا ہے کہ اس سے حضرت بلال رضی اللہ تعالیٰ عنہ کی رات والی اذان مراد ہے۔ چنانچہ عبارت یہ ہے: ” (إذا سمع أحدكم النداء) أي الأذان للصبح وهو يريد الصوم (والإيحاء) مبتدأ (على يده) خبره (فلا يرضعه) نهى أو نفى بمعناه (حتى يقضي حاجته) بأن يشرب منه كفايته ما لم يتحقق طلوع الفجر أو يظنه يقرب منه وما ذكر من أن المراد به أذان الصبح هو ما جزم به الرافعي فقال: أراد أذان بلال الأول بدليل إن بلالاً يؤذن بليل فكلوا واشربوا حتى يؤذن ابن أم مكتوم“

(فیض القدیر شرح الجامع الصغیر، باب الهمزة، ج 01، ص 377، المكتبة التجارية، مصر)

والله اعلم عز وجل ورسوله اعلم صلى الله تعالى عليه وآله وسلم

کتبہ

المتخصص في الفقه الاسلامي

محمد عرفان مدنی

13 رمضان المبارک 1438ھ / 09 جون 2017ء



الجواب صحیح

مفتی محمد ہاشم خان عطاری